

КЫРГЫЗ РЕСПУБЛИКАСЫНЫН КОНСТИТУЦИЯЛЫК МЫЙЗАМЫ

«Кыргыз Республикасынын Сот адилеттиги иштери боюнча кеңеш жөнүндө»

I БӨЛҮМ ЖАЛПЫ ЖОБОЛОР

1-берене. Кыргыз Республикасынын Сот адилеттиги иштери боюнча кеңеш

1. Кыргыз Республикасынын Сот адилеттиги иштери боюнча кеңеш (мындан ары – Кеңеш) Кыргыз Республикасынын Конституциясына (мындан ары – Конституция) ылайык түзүлгөн, көз карандысыз коллегиялдуу орган болуп саналат.

2. Кеңештин негизги милдети Кыргыз Республикасынын Конституциялык сотунун (мындан ары – Конституциялык сот), Кыргыз Республикасынын Жогорку сотунун (мындан ары – Жогорку сот) жана жергиликтүү сотторунун (мындан ары – жергиликтүү сот) судьяларынын бош кызмат орундарына талапкерлерди тандоо, аларды дайындоого көрсөтүү болуп саналат.

2-берене. Кеңештин ишмердүүлүгүнүн укуктук негиздери

Кеңештин ишинин укуктук негиздери, уюштурулушу, ыйгарым укуктары жана тартиби Конституция, “Кыргыз Республикасынын судьяларынын статусу жөнүндө” Кыргыз Республикасынын конституциялык Мыйзамы (мындан ары – судьялардын статусу жөнүндө конституциялык Мыйзам), ушул конституциялык Мыйзам жана Кыргыз Республикасынын мыйзамдары менен аныкталат.

3-берене. Кеңештин ишинин принциптери

Кеңеш өз ишин көз карандысыздык, ачыктык, коллегиялдуулук, мыйзамдуулук жана ак ниеттүүлүк принциптеринде жүргүзөт.

4-берене. Кеңештин ыйгарым укуктары

1. Кеңеш:

1) бир жыныстагы адамдардын жетимиш пайыздан ашпаган өкүлчүлүгүн эске алуу менен Конституциялык соттун судьяларынын, Жогорку соттун судьяларынын жана жергиликтүү соттордун судьяларынын бош кызмат орундарына сынактык тандоо өткөрөт;

2) сынактык тандоонун жыйынтыктары боюнча Кыргыз Республикасынын Президентине (мындан ары – Президент):

– Кыргыз Республикасынын Жогорку Кеңешине (мындан ары – Жогорку Кеңеш) көрсөтүү үчүн Конституциялык соттун, Жогорку соттун судьяларынын бош кызмат ордуна талапкерлерди;

– жергиликтүү соттун судьясынын бош кызмат ордуна дайындоо үчүн талапкерлерди сунуштайт;

3) Кеңештин Регламентин бекитет;

4) Кеңештин мүчөсүнүн ыйгарым укуктарын токтото туруу, токтотуу жөнүндө чечим кабыл алат.

2. Кеңеш ошондой эле судьялардын статусу жөнүндө конституциялык Мыйзамда, ушул конституциялык Мыйзамда жана Кыргыз Республикасынын мыйзамдарында каралган башка ыйгарым укуктарды жүзөгө ашырат.

3. Кеңеш өз ыйгарым укуктарын жүзөгө ашыруу үчүн төмөнкүлөргө укуктуу:

1) мамлекеттик органдардан жана жергиликтүү өз алдынча башкаруу органдарынан, уюмдардан жана алардын кызмат адамдарынан зарыл маалыматтарды, документтерди жана башка материалдарды суратууга жана алууга;

2) мамлекеттик органдардын жана жергиликтүү өз алдынча башкаруу органдарынын кызмат адамдарынын оозеки түшүндүрмөлөрүн угууга жана жазуу жүзүндө суратып алууга;

3) өз жыйналыштарына мамлекеттик органдардын жана жергиликтүү өз алдынча башкаруу органдарынын кызмат адамдарын, уюмдардын өкүлдөрүн, жарандарды чакырууга;

4) судьялардын ишинин сапатына кесипкөй баа берүү өтүнүчү менен Кыргыз Республикасынын Судьялар кеңешине (мындан ары – Судьялар кеңеши) кайрылууга.

Суралган документтердин жана материалдардын тизмеги Кеңештин Регламенти менен бекитилет.

5-берене. Кеңештин ишин уюштуруучулук, финансылык, материалдык-техникалык, усулдук жагынан камсыз кылуу

1. Кеңештин ишин уюштуруучулук, материалдык, техникалык жана усулдук жагынан камсыз кылууну Жогорку соттуна караштуу Сот департаменти (мындан ары – Сот департаменти) жүзөгө ашырат.

2. Сот бийлигин, Президенттин жана Жогорку Кеңештин өкүлү болгон Кеңештин мүчөлөрү өз ишин коомдук башталышта жүзөгө ашырат. Кеңеште иштөө мезгилинде алар кызматтык милдеттерин аткаруудан бошотулат жана негизги жумуш ордунда эмгек акыларын сактап калышат.

Кеңештин Элдик Курултайдан жана юридикалык коомчулуктан мүчөлөрүнө шайланган, дайындалган учурдан тартып ай сайын материалдык сыйакы төлөнүп берилет.

Материалдык сыйакы төлөө Кыргыз Республикасынын Министрлер Кабинети (мындан ары – Министрлер Кабинети) тарабынан аныкталган өлчөмдө Сот департаменти тарабынан республикалык бюджеттин каражаттарынын эсебинен жүргүзүлөт.

3. Кеңештин региондордон келген мүчөлөрүнө Министрлер Кабинети тарабынан аныкталган тартипте транспорттук чыгымдарынын орду толтурулат жана иш-сапар чыгымдары төлөнүп берилет.

4. Кеңештин ишин финансылык, уюштуруучулук, материалдык, техникалык жана усулдук жактан камсыз кылуу республикалык бюджеттин каражаттарынын эсебинен өзүнчө сап менен жүргүзүлөт.

5. Кеңешти материалдык, техникалык жана усулдук жактан камсыз кылууну жакшыртуу максатында эл аралык уюмдардын гранттык каражаттары тартылышы мүмкүн.

2 БӨЛҮМ

СОТ АДИЛЕТТИГИ ИШТЕРИ БОЮНЧА КЕҢЕШТИН КУРАМЫ ЖАНА АНЫ ТҮЗҮҮ ТАРТИБИ, КЕҢЕШТИН МҮЧӨСҮНҮН ЫЙГАРЫМ УКУКТАРЫН ТОКТОТУУ, ТОКТОВО ТУРУУ

6-берене. Кеңештин курамы

1. Кеңеш 12 мүчөдөн турат.

Кеңеш курамы үчтөн экисинен кем эмеси судьялардан, үчтөн бири Президенттин, Жогорку Кеңештин, Элдик Курултайдын жана юридикалык коомчулуктун өкүлдөрүнөн түзүлөт.

2. Кеңештин мүчөлөрүнүн ыйгарым укуктарынын мөөнөтү, Жогорку Кеңеш, тарабынан бекитилген күндөн тартып 3 жылды түзөт.

3. Кеңештин мүчөсү ушул конституциялык Мыйзамда каралган негиздер боюнча анын курамынан чыккан учурда, Кеңештин жаңы мүчөсү Кеңештин курамынын ыйгарым укуктарынын калган мөөнөтүнө бош орун түзүлгөн учурдан тартып бир айлык мөөнөттөн кечиктирбестен, Кеңештин мүчөсүн шайлоо жол-жобосуна ылайык, Жогорку Кеңешке көрсөтүлүүсү тийиш. Кеңештин жаңы мүчөсү тиешелүүлүгүнө жараша Судьялар кеңеши тарабынан шайланат, Президент тарабынан дайындалат, Жогорку Кеңеш, Элдик Курултай, юридикалык коомчулук тарабынан шайланат.

4. Бир эле адам катары менен эки мөөнөттөн ашык Кеңешке мүчө боло албайт.

5. Кеңештин жаңы курамын түзүү иштеп жаткан Кеңештин курамынын ыйгарым укуктарынын мөөнөтү аяктаганга чейин эки ай калганда башталат.

7-берене. Кеңештин мүчөлүгүнө талапкерлерге карата коюлуучу талаптар

1. Кеңештин курамына сунушталуучу адамдар:

– 40 жаштан кем эмес Кыргыз Республикасынын жараны болууга;

– кынтыксыз абройго, коомдо сый-урматка ээ болууга;

– чет мамлекеттин жараны болбоого;

– кайсы бир саясий партияда турбоого;

– соттуулугу, анын ичинде, алып салынган же жоюлган соттуулугу жок болууга тийиш.

Кылмыш жасоодо шектелген, же айыпталган, же болбосо реабилитацияланбоочу негиздер боюнча жазыктык куугунтуктоо кыскартылган адам Кеңештин мүчөсү боло албайт.

2. Судьялар кеңеши тарабынан көрсөтүлгөн, 5 жылдан кем эмес судьялык иш стажы бар судья Кеңештин мүчөсү боло алат.

Конституциялык соттун, Жогорку соттун, жергиликтүү соттордун төрагалары жана алардын орун басарлары, ошондой эле Судьялар кеңешинин курамына кирген судьялар Кеңештин курамына кире албайт.

3. Юридикалык коомчулуктан 40 жашка толгон, жогорку юридикалык билими жана юридикалык кесиби боюнча 15 жылдан кем эмес иш стажы бар жана мамлекеттик же муниципалдык кызматта турбаган адам Кеңештин мүчөсү боло алат.

Кеңештин мүчөлөрү сотто тараптардын өкүлдөрү жана адвокат катары катышууга укуксуз.

4. Төмөнкү адамдар Кеңештин мүчөлөрү боло албайт:

1) кынтыксыз эмес жүрүм-турумуна байланыштуу мурда Кыргыз Республикасынын судьясынын кызматынан бошотулган;

2) укук коргоо органынын жана прокуратура органынын кызматкеринин наамын жаманатты кылганына байланыштуу укук коргоо органдарынан ана прокуратура органдарынан бошотулган же адвокаттык жана нотариалдык иш жүргүзүү укугун берген лицензиядан ажыратылган;

3) аракетке жөндөмсүз же аракетке жөндөмдүүлүгү чектелген;

4) мамлекеттин же жергиликтүү өз алдынча башкаруу органынын үлүшү элүү жана андан ашык пайызды түзгөн ишканалардын, уюмдардын башкаруу органдарында иштегендер;

5) укук коргоо органдарында же прокуратура органдарында кызматта тургандар, ошондой эле бул органдардын кадрларынын тескөөсүндө болгондор;

6) Жогорку Кеңештин депутаттыгына талапкерлердин катталган тизмесинде тургандар.

8-берене. Кеңешти түзүү тартиби

1. Судьялар кеңеши Судьялар кеңешинин Регламентинде белгиленген тартипте Кеңешке 8 судьяны шайлайт.

2. Президент Кеңештин курамына бир өкүлдү дайындайт.

3. Жогорку Кеңеш “Кыргыз Республикасынын Жогорку Кеңешинин Регламенти жөнүндө” Кыргыз Республикасынын Мыйзамында (мындан ары – Жогорку Кеңештин Регламенти) каралган тартипте Жогорку Кеңештин депутаттарынын ичинен Кеңештин курамына бир өкүлдү шайлайт.

4. Элдик Курултай Элдик Курултайдын Регламентинде белгиленген тартипте Кеңештин курамына бир өкүлдү шайлайт.

5. Юридикалык коомчулуктун өкүлдөрүнөн талапкерлер Кеңештин курамына талапкерлерди көрсөтүү жөнүндө жарыяланган күнүнө карата 5 жылдан кем эмес иш алып барган юристтердин коомдук бирикмелеринин уставдык органдары тарабынан шайланат.

Юристердин коомдук бирикмеси Кеңештин курамына 4 талапкерге чейин көрсөтүүгө укуктуу. Коомдук бирикменин уюштуруу документтерине ылайык таризделген тиешелүү чечими коомдук бирикменин каттоо жөнүндө күбөлүгүнүн көчүрмөсү менен кошо Жогорку Кеңешке жиберилет.

6. Жогорку Кеңештин Регламентинде каралган тартипте Жогорку Кеңеш юридикалык коомчулуктун бир өкүлүн Кеңешке шайлайт.

9-берене. Кеңештин биринчи жыйналышы

1. Кеңештин мүчөлөрү биринчи жыйналышка Жогорку Кеңеш аны бекиткен күндөн тартып чейин бир айдан кечиктирбестен чогулат.

2. Биринчи жыйналышты Кеңештин жашы боюнча улуу мүчөсү алып барат.

3. Сот департаменти Кеңештин жашы улуу мүчөсүнө Кеңештин биринчи жыйналышын өткөрүү күнүн, ордун жана убактысын аныктоо зарылчылыгы жөнүндө билдирет жана аны уюштуруу үчүн чараларды көрөт.

4. Кеңештин биринчи жыйналышында:

1) төрагалык кылуучу Кеңештин мүчөлөрүн тааныштырат;

2) Кеңештин мүчөлөрүнүн жалпы санынын көпчүлүк добушу менен курамында Кеңештин 3 мүчөсү болгон эсептөө комиссиясы ачык добуш берүү менен шайланат;

3) Кеңештин төрагасын жана анын орун басарын шайлоо өткөрүлөт.

10-берене. Кеңештин төрагасын, анын орун басарын шайлоонун тартиби жана анын ыйгарым укуктарынын мөөнөтү

1. Кеңеш Кеңештин төрагасын жана анын орун басарын жашыруун добуш берүү менен бир жылдык мөөнөткө Кеңештин мүчөлөрүнүн ичинен шайлайт. Ошол эле учурда Кеңештин төрагасы жана анын орун басары Президенттин жана Жогорку Кеңештин өкүлдөрү боло алышпайт.

Бир эле адам катары менен эки мөөнөткө Кеңештин төрагасы, төраганын орун басары болуп шайлана албайт.

2. Төраганын, төраганын орун басарынын кызмат ордуна талапкерлер Кеңештин мүчөлөрү тарабынан же өзүн-өзү көрсөтүү тартибинде көрсөтүлөт.

3. Кеңештин мүчөлөрүнүн жалпы санынын жарымынан көбүнүн добушун алган талапкер Кеңештин шайланган төрагасы, төраганын орун басарына болуп эсептелет.

4. Эгерде биринчи турда талапкерлердин бири да шайлануу үчүн талап кылынган добуштардын санын албай калган учурда, добуштардын көп санын алган бир талапкерлик боюнча добуш берүүнүн экинчи туру өткөрүлөт.

5. Эгерде экинчи турда талапкер Кеңештин мүчөлөрүнүн жалпы санынын жарымынан көп добуш албаса, жаңы талапкерлерди көрсөтүү менен жаңы шайлоо өткөрүлөт.

6. Эгерде биринчи турда талапкерлер добуштардын бирдей санын алган учурда, жаңы шайлоо өткөрүлөт.

7. Кеңештин төрагасын, төраганын орун басарын шайлоо Кеңештин кийинки жыйналышына калтырылышы мүмкүн эмес.

8. Кеңештин төрагасын, анын орун басарын шайлоо Кеңештин чечими менен таризделет.

9. Кеңештин төрагасынын, төраганын орун басарынын ыйгарым укуктарынын мөөнөтү ал шайланган күндөн тартып башталат жана жаңы төрага, төраганын орун басары тиешелүү айдагы жана шайланган күндүн алдындагы күндө токтотулат.

10. Кеңештин жаңы төрагасын, төраганын орун басарын шайлоо иштеп жаткан төраганын, төраганын орун басарынын ыйгарым укуктарынын мөөнөтүнүн акыркы айында жүргүзүлөт. Эгерде Кеңештин жаңы төрагасын, төраганын орун басарын шайлоо ушул беренде белгиленген мөөнөттө өткөрүлбөй калган учурда, Кеңештин иштеп жаткан төрагасы, төраганын орун басары Кеңештин жаңы төрагасы, төраганын орун басары шайланганга чейин өз ыйгарым укуктарын жүзөгө ашырууну уланта беришет.

11. Кеңештин төрагасы, төраганын орун басары ыйгарым укуктарын мөөнөтүнөн мурда токтоткон учурда, бош кызмат ордун ээлөө ушул беренде каралган шайлануу тартибине ылайык жүзөгө ашырылат.

12. Кеңештин төрагасын, төраганын орун басарын шайлоо боюнча Кеңештин жыйналышы Кеңештин жалпы курамынын үчтөн экисинен кем эмес болгондо гана ыйгарым укуктуу болуп эсептелет.

11-берене. Кеңештин мүчөсүнүн ыйгарым укуктарын токтотуу, токтото туруу

1. Кеңештин мүчөсүнүн ыйгарым укуктары төмөнкү учурларда токтотулат:

- 1) ал бекитилген мөөнөт аяктаганда;
- 2) өз каалоосу боюнча ыйгарым укуктарын токтотуу жөнүндө арыз бергенде;
- 3) Кыргыз Республикасынын чегинен тышкары туруктуу жашоо үчүн чыгып кеткенде;
- 4) Кыргыз Республикасынын жарандыгы токтотулганда;
- 5) реабилитацияланбоочу негиздер боюнча жазык иши токтотулганда;
- 6) ага карата соттун айыптоо өкүмү күчүнө киргенде;
- 7) аны аракетке жөндөмдүүлүгү чектелүү же аракетке жөндөмсүз деп табуу жөнүндө соттун чечими күчүнө киргенде;
- 8) ал өлгөндө же аны өлдү деп табуу тууралуу соттун чечими күчүнө киргенде;
- 9) аны дайынсыз жоголду деп табуу жөнүндө соттун чечими күчүнө киргенде;
- 10) жүйөлүү себепсиз Кеңештин кезектеги жыйналыштарына катары менен беш жолу келбегенде (ырастоочу документтер болгондо дарыланууда, өргүүдө, иш-сапарында же окууда болуу жүйөлүү себептер болуп эсептелинет);
- 11) ушул Мыйзамда каралган учурда өзүнүн катышуусун алып коюу жөнүндө билдирбегенде;
- 12) Кыргыз Республикасынын судьясынын кызматынан бошотулганда;

- 13) Судьялар кеңешинин мүчөсү болуп шайланганда;
- 14) Элдик Курултайдын, юридикалык коомчулуктун өкүлдөрүнүн ичинен Кеңештин мүчөлөрү мамлекеттик же муниципалдык кызматка киргенде;
- 15) анда чет мамлекеттин жарандыгы болгону белгиленгенде;
- 16) адвокаттык иш жүргүзүү укугуна лицензиясынан ажыратылганда;
- 17) саясий партияга таандыктуулугу белгиленгенде;
- 18) судьянын кынтыксыз эмес аброю жөнүндө фактылар белгиленгенде;
- 19) мамлекеттин жана жергиликтүү өз алдынча башкаруу органынын үлүшү элүү пайыздан ашкан ишканалардын, уюмдардын башкаруу органдарында иштеген фактысы белгиленгенде;
- 20) Кеңештин курамына талапкерлерге ушул конституциялык Мыйзам менен коюлуучу талаптарга ылайык келбөө фактысы белгиленгенде;
- 21) укук коргоо органдарында же прокуратура органдарында кызмат өтөө жана бул органдардын кадрларынын тескөөсүндө болуу фактысы белгиленгенде;
- 22) укук коргоо органдарынын жана прокуратура органдарынын кызматкеринин наамын дискредитациялагандыгына байланыштуу укук коргоо органдарынан же прокуратура органдарынан бошотулгандыгынын фактысы белгиленгенде;
- 23) сотто тараптардын өкүлү же адвокат катары катышуу фактысы белгиленгенде.
- 24) Кыргыз Республикасынын судьяларына таасир этүү фактысы аныкталганда;
- 25) Конституциялык соттун, Жогорку соттун жана жергиликтүү соттун судьясынын кызмат ордуна сынактык тандоого катышуу үчүн арыз берилген учурда.

2. Кеңештин мүчөсүнүн ыйгарым укуктары, эгерде ал кылмыш жоопкерчилигине тартылса, Кеңештин чечими менен токтотула турат.

3. Кеңештин мүчөсүнүн ыйгарым укуктары ушул берененин 1-бөлүгүнүн 3-25-пункттарында каралган негиздер боюнча Кеңештин мүчөсүнүн ыйгарым укуктарын токтотуу үчүн негиз болуп саналган жагдайларды тастыктоочу тиешелүү мамлекеттик органдардан маалыматты Кеңеш алган күндөн тартып Кеңештин Чечими менен токтотулат.

3 БӨЛҮМ

СОТ АДИЛЕТТИГИ ИШТЕРИ БОЮНЧА КЕҢЕШТИН ТӨРАГАСЫНЫН, КЕҢЕШТИН ТӨРАГАСЫНЫН ОРУН БАСАРЫНЫН, КЕҢЕШТИН МҮЧӨСҮНҮН ЖАНА КЕҢЕШТИН КАТЧЫСЫНЫН ЫЙГАРЫМ УКУКТАРЫ

12-берене. Кеңештин төрагасынын жана төраганын орун басарынын ыйгарым укуктары

1. Кеңештин төрагасы:

1) Кеңештин ишин уюштурат, ошондой эле мамлекеттик органдар, жергиликтүү өз алдынча башкаруу органдары жана башка уюмдар менен өз ара мамилелерде Кеңештин атынан чыгат;

2) жыйналыштарды чакырат, Кеңештин жыйналыштарына кароо үчүн киргизилүүчү маселелерди аныктайт, баяндамачыларды аныктайт;

3) Кеңештин жыйналыштарына төрагалык кылат;

4) Кеңешке берилген материалдарды текшерүүнү уюштурат;

5) Кеңештин жыйналыштар залында коомдук тартипти бузган адамдарды сыртка чыгартат;

6) Кеңештин ишинин жыйынтыктарын жалпылоону уюштурат жана анын ишин уюштурууну жакшыртууга багытталган чараларды көрөт;

7) ушул конституциялык Мыйзамда каралган учурларда Кеңештин мүчөсүнүн ыйгарым укуктарын мөөнөтүнөн мурда токтотуу жөнүндө жана Кеңештин жаңы мүчөсүн Кеңештин курамына дайындоонун, шайлоонун зарылдыгы жөнүндө Президентке, Жогорку Кеңешке, Судьялар кеңешине, Элдик Курултайга, юридикалык коомчулукка маалымдайт;

8) Сот департаментинин жетекчилигине Кеңештин ишин уюштуруучулук, материалдык, техникалык жана усулдук камсыз кылууну камсыздаган анын бөлүмүнүн иши жөнүндө, бул бөлүмдүн кызматкерлерине карата сыйлоо же тартиптик таасир көрсөтүү чараларын колдонуу тууралуу чечим кабыл алуу үчүн маалымдайт.

2. Кеңештин төрагасы болбогон мезгилде анын ыйгарым укуктарын орун басары аткарат.

13-берене. Кеңештин мүчөлөрүнүн ыйгарым укуктары

1. Кеңештин мүчөсү:

1) Кеңештин жыйналыштарына катышат;

2) Кеңештин кароосуна берилген материалдар менен таанышат;

3) материалдарды иликтөөгө жана текшерүүгө катышат;

4) каралып жаткан маселелер боюнча жүйөлөштүрүлгөн жана негизделген сунуштарды киргизет;

5) чечимдерди кабыл алууда добуш берүү жолу менен катышат;

6) Кеңештин чечимдерине кол коет;

7) өзгөчө пикирин киргизет. Өзгөчө пикир ар бир талапкер боюнча материалдарга тиркелет;

8) Кеңештин төрагасы жана анын орун басары болбогон учурда, Кеңештин төрагасынын чечиминин же Кеңештин чечиминин негизинде Кеңештин жыйналышында төрагалык кылат.

2. Кеңештин мүчөсү төмөнкүлөргө милдеттүү:

1) Кеңештин жыйналыштарына катышууга;

2) Кеңештин компетенциясына кирген маселелерди кароодо эч кимге тартпоого жана калыс болууга;

3) ага жүктөлгөн ыйгарым укуктарын аткарууда өзүнө белгилүү болуп калган судьялардын жана судьялыкка талапкерлердин жеке турмушу жөнүндө маалыматтардын купуялуулугун сактоого;

4) эгерде ал чечим кабыл алынып жаткан адамга карата жубайы, жакын тууган болуп саналса, Кеңештин жыйналышынын күн тартибине киргизилген маселени кароодо өзүн алып салууну билдирүүгө.

14-берене. Кеңештин катчысы

1. Кеңештин катчысынын функциялары Сот департаментинин жооптуу кызматкерине жүктөлөт.

2. Кеңешти катчысы:

1) Кеңештеги иш кагаздарын жүргүзүүнү уюштурат;

2) Кеңештин жыйналышын даярдоону камсыз кылат;

3) Кеңештин жыйналышын өткөрүү күнү, убактысы жана орду жөнүндө Кеңештин мүчөлөрүнө, жалпыга маалымдоо каражаттарына кабарлайт;

4) Кеңештин кезектеги жыйналышынын күн тартибин Кеңештин мүчөлөрүнө жеткирүүнү камсыз кылат;

5) судьянын бош кызмат ордун ээлөөгө ниеттенген талапкерлер боюнча добуш берүүнү даярдоону жана өткөрүүнү камсыз кылат;

6) Кеңештин жыйналышынын протоколун жүргүзөт;

7) кызыкдар жактарга чечимдердин көчүрмөлөрүн жөнөтүүнү камсыз кылат;

8) Конституциялык соттун, Жогорку соттун жана жергиликтүү соттун судьяларынын бош кызмат орундарын ээлөөгө сынак өткөрүү жөнүндө жарыяны мамлекеттик басма сөз органына жана Кеңештин расмий сайтына жайгаштырат;

9) Кеңештин төрагасынын тескемеси боюнча Кеңештин компетенциясына таандык кылынган башка ыйгарым укуктарды жүзөгө ашырат.

4 БӨЛҮМ

СОТ АДИЛЕТТИГИ ИШТЕРИ БОЮНЧА КЕҢЕШТИН ЖЫЙНАЛЫШТАРЫН ӨТКӨРҮҮ ТАРТИБИ

15-берене. Кеңештин жыйналыштары

1. Кеңештин жыйналыштары зарылдыгына жараша өткөрүлөт.

2. Кеңештин жыйналышын өткөрүү күнү, убактысы жана орду Кеңештин төрагасы тарабынан белгиленет.

3. Кеңештин жыйналышын өткөрүү убактысы жөнүндө анын мүчөлөрү, өзүнө карата маселе каралып жаткан адамдар, жалпыга маалымдоо каражаттары аны өткөрүүгө чейин беш календардык күн калгандан кечиктирбестен катчы тарабынан кабарландырылат.

Бештен кем эмес сандагы жалпыга маалымдоо каражаттарынын тизмеги Кеңештин чечими менен бекитилет.

4. Кеңештин жыйналышында протокол түзүлөт.

5. Кеңештин жетектөөчү курамын тандоо, Кеңештин ишин регламенттөөчү документтерди бекитүү, финансылык жана материалдык-

техникалык камсыз кылуу, конкурстук тандоо маселелери боюнча Кеңештин жыйналышы Кеңештин мүчөлөрүнүн жалпы санынын төрттөн үчүнөн кем эмеси катышканда ыйгарым укуктуу болуп саналат.

Калган учурларда Кеңештин мүчөлөрүнүн көпчүлүгү катышканда Кеңештин жыйналышы ыйгарым укуктуу болуп саналат. Кеңештин жыйналыштары аудиожазууларды жана видеотартууларды гана жүргүзүү менен ачык өткөрүлөт.

16-берене. Кеңештин жыйналышын өткөрүүнүн тартиби

1. Кеңештин жыйналышында чечиле турган маселелерди кароо төрагалык кылуучунун же Кеңештин мүчөсүнүн баяндамасы менен башталат.

2. Кеңештин жыйналышында материалдарды кароо тиешелүү кызматтарды ээлөөгө ниеттенген адамдардын, жалпыга маалымдоо каражаттарынын жана башка ишке тиешеси бар ар кандай адамдардын катышуусу менен ачык өткөрүлөт.

Жыйналышты өткөрүү убактысы жана орду жөнүндө талаптагыдай кабарландырылган, тиешелүү кызматты ээлөөгө ниеттенген адамдын катышпагандыгы башка талапкерлерге карата маселени маңызы боюнча кароо үчүн тоскоолдук болуп саналбайт.

3. Кеңештин жыйналыштары милдеттүү түрдө видеожазылууга жана видеотартылууга тийиш. Аудиожазууларды жана видеотартууларды сактоону, алардын ачыктыгын камсыз кылуу Сот департаментине жүктөлөт.

17-берене. Алып коюу жана өзүнүн катышуусун алып коюу

1. Эгерде маселени кароого өзүнүн катышуусун болтурбаган жагдайлар болсо, же өзүнүн жан тартпастыгына күмөн саноону пайда кылган башка жагдайлар болсо, Кеңештин мүчөсү маселени кароого катыша албайт жана өзүнүн катышуусун алып коюуга тийиш.

2. Алып коюу ага тиешелүү маселе каралып жаткан адам тарабынан билдирилиши мүмкүн. Алып коюунун негиздери жазуу түрүндө баяндалат.

3. Кеңештин мүчөсүн алып коюу жөнүндө чечим жыйналышка катышкан Кеңештин мүчөлөрүнүн көпчүлүк добушу менен кабыл алынат.

4. Эгерде ал чечим кабыл алынып жаткан адамга карата жубай, жакын тууган болуп саналган учурда, Кеңештин мүчөсү маселени кароого катыша албайт жана өзүнүн катышуусун алып коюуну билдирүүгө милдеттүү.

5. Ушул берененин 4-бөлүгүндө көрсөтүлгөн жагдайлар болгондо, өзүнүн катышуусун алып коюуну билдирбеген учурда Кеңештин мүчөсүнүн ыйгарым укуктары токтотулат.

18-берене. Конституциялык соттун, Жогорку соттун жана жергиликтүү соттун судьяларынын бош кызмат ордун ээлөөгө сынак жарыялоо

1. Конституциялык соттун, Жогорку соттун жана жергиликтүү соттун судьясынын бош кызмат ордун ээлөөгө талапкерлерди тандоо сынактык негизде жүзөгө ашырылат.

2. Кеңеш Конституциялык соттун, Жогорку соттун жана жергиликтүү соттун судьясынын бош кызмат ордунун пайда болушу жөнүндө мамлекеттик басма сөз органында, ошондой эле Кеңештин расмий сайтында жарыялайт.

3. Бош кызмат ордунун пайда болгону жөнүндө жарыяда судьялык бош кызмат ордуна талапкерлерден арыздарды кабыл алуучу жер, арызга тиркелүүчү документтердин тизмеги, ошондой эле документтерди берүүнүн мөөнөтү көрсөтүлөт.

4. Судьянын бош кызмат ордуна сынакка Конституциянын жана судьялардын статусу жөнүндө конституциялык Мыйзамдын талаптарына жооп берген адамдар катыша алат.

5. Конституциялык соттун, Жогорку соттун жана жергиликтүү соттун судьясынын бош кызмат ордун ээлөөгө талапкердин Кеңештин дарегине арызы жана документтери талапкердин жеке өзү тарабынан же почта аркылуу Сот департаментине берилет. Судьянын бош кызмат ордун ээлөөгө ниеттенген иштеп жаткан судьялардын документтери судьялардын статусу жөнүндө конституциялык Мыйзамда аныкталган тартипте берилет.

6. Толук эмес көлөмдө же судьялардын статусу жөнүндө конституциялык Мыйзамда белгиленген талаптарды сактабастан, белгиленген мөөнөттөн кийин келип түшкөн документтер, кайтарып берүүнүн себептерин көрсөтүү менен талапкерге Кеңештин чечиминин негизинде кайтарылып берилет.

7. Талапкерлердин биротоло тизмеси мамлекеттик басма сөз органында жана Кеңештин расмий сайтында, ошондой эле ушул Мыйзамдын 15-беренесинин 3-бөлүгүндө көрсөтүлгөн жалпыга маалымдоо каражаттарынын тизмегинде жарыяланат.

19-берене. Судьянын кызмат ордуна сынак

Конституциялык соттун, Жогорку соттун жана жергиликтүү соттун судьясынын бош кызмат ордуна көрсөтүү (дайындоо) тууралуу сунуш сынактык тандоонун натыйжалары боюнча берилет, аны өткөрүүнүн тартиби судьялардын статусу жөнүндө конституциялык мыйзамда аныкталат.

20-берене. Кеңештин чечимдери

1. Кеңештин чечимдери ачык добуш берүү аркылуу Кеңештин мүчөлөрүнүн жалпы санынын көпчүлүк добушу менен кабыл алынат.

2. Кеңештин мүчөлөрү добуш берүүдө калыс калууга укуксуз.

3. Кабыл алынган чечимге макул болбогон учурда Кеңештин мүчөсү өзгөчө ой-пикирин жазуу жүзүндө баяндоого укуктуу, ал Кеңештин жыйналышынын протоколуна тиркелет.

4. Добуш берүүнүн жыйынтыктары боюнча Кеңеш чечим кабыл алат, анда чечим чыгарылган күнү жана орду, маселени караган Кеңештин курамы

камтылууга тийиш. Чечимге төрагалык кылуучу жана жыйналышка катышкан Кеңештин мүчөлөрү тарабынан кол коюлат.

5. Кеңештин чечими каралган маселе тиешелүү болгон адамдардын катышуусунда түздөн-түз кабыл алынгандан кийин жарыяланат. Адамдын катышпай калганы чечимди жарыялоо үчүн тоскоолдук болуп саналбайт. Кеңеш кабыл алынган чечимдин резолюциялык бөлүгүн гана жарыялоого укуктуу. Чечимдин резолюциялык бөлүгү жарыяланган учурда анын толук тексти үч күндүк мөөнөттөн кечиктирбестен даярдалат.

6. Кызыкдар адамдар чечимдин көчүрмөсүн ал кабыл алынгандан кийин беш күндүн ичинде алууга укуктуу.

7. Конкурстук тандоонун натыйжалары боюнча Кеңештин чечими, ошондой эле талапкерлер боюнча конкурстук тандоонун жыйынтыктары чечим кабыл алынган учурдан тартып үч күндөн кечиктирилбестен милдеттүү түрдө жалпыга маалымдоо каражаттарына жана Кеңештин расмий сайтында жарыяланышы керек.

8. Талапкер тарабынан Кеңештин чечимдери, Кеңеш конкурстук тандоонун жол-жоболорун бузган учурда гана биринчи инстанциядагы сотко даттанылышы мүмкүн. Биринчи инстанциядагы соттун чечими Жогорку сотко даттанылышы мүмкүн. Жогорку соттун чечими акыркы болуп саналат жана даттанууга жатпайт.

Даттануулар Кеңештин чечимин алган учурдан тартып үч жумушчу күндөн кечиктирбестен берилет.

Сотко келип түшкөн даттануулар келип түшкөн учурдан тартып үч күндүк мөөнөттө каралууга жатат. Эгерде даттанууларда камтылган далилдер кошумча текшерүүнү талап кылса, алар боюнча чечимдер беш күндүк мөөнөттөн кечиктирбестен кабыл алынат. Соттун чечими арыз берүүчүгө токтоосуз тапшырылат.

Сот даттануунун негиздүүлүгүн белгилөө менен, талаш чечимди мыйзамсыз деп тааныйт жана Кеңештин чечимин жокко чыгарат, же болбосо эгерде Кеңештин талаш чечиминин мыйзамдуу экенин белгилесе, даттанууну канааттандыруудан баш тартылат.

Даттанууларды берүү мөөнөттөрү кайра калыбына келтирүүгө жатпайт. Көрсөтүлгөн мөөнөттөр өткөндөн кийин даттануулар кабыл алынбайт.

21-берене. Судьянын кызмат ордуна көрсөтүү жана дайындоо жөнүндө Кеңештин сунушу

1. Кеңеш конкурстук тандоонун натыйжалары боюнча Президентке сунуш киргизет:

1) Конституциялык соттун жана Жогорку соттун судьясынын кызмат ордуна шайлоо үчүн Жогорку Кеңешке сунуштама киргизүү жөнүндө;

2) жергиликтүү соттун судьясынын кызмат ордуна дайындоо жөнүндө.

2. Судьялардын кызмат ордуна талапкерлер боюнча Кеңеш тарабынан киргизилген сунуштарды Президент жана Жогорку Кеңеш тарабынан кароонун тартиби судьялардын статусу жөнүндө конституциялык Мыйзам менен аныкталат.

5 БӨЛҮМ КОРУТУНДУ ЖОБОЛОР

22-берене. Ушул конституциялык Мыйзамдын күчүнө кирүү тартиби

1. Бул конституциялык Мыйзам расмий жарыяланган күндөн баштап күчүнө кирет.

2. Ушул конституциялык Мыйзам күчүнө кирген күндөн баштап төмөндөгүлөр күчүн жоготту деп табылсын:

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын 2011-жылдын 13-июнундагы № 40 Мыйзамы (Кыргыз Республикасынын Жогорку Кеңешинин Жарчысы, 2011-ж., № 6, 535-ст.);

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын Мыйзамына толуктоолорду жана өзгөртүүлөрдү киргизүү тууралуу” Кыргыз Республикасынын 2012-жылдын 6-апрели № 27 Мыйзамы (“Эркин-Тоо” гезити, 2012-жылдын 10-апрели, № 2);

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын Мыйзамына толуктоолорду жана өзгөртүүлөрдү киргизүү тууралуу” Кыргыз Республикасынын 2014-жылдын 26-июнундагы № 95 Мыйзамы (“Эркин-Тоо” гезити, 2014-жылдын 27-июну, № 50);

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын Мыйзамына өзгөртүүлөрдү киргизүү тууралуу” Кыргыз Республикасынын 2016-жылдын 30-июлундагы № 155 Мыйзамы (“Эркин-Тоо” гезити, 2016-жылдын 12-августу, №70);

– “Кыргыз Республикасынын Судьялар кеңешине караштуу Тартип комиссиясы жөнүндө” Кыргыз Республикасынын Мыйзамынын кабыл алынгандыгына байланыштуу Кыргыз Республикасынын айрым мыйзам актыларына өзгөртүүлөрдү киргизүү жөнүндө” Кыргыз Республикасынын 2017-жылдын 28-июлундагы № 149 Мыйзамынын 4-беренеси (“Эркин-Тоо” гезити, 2017-жылдын 8-августу, № 91);

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын Мыйзамына өзгөртүүлөрдү киргизүү тууралуу” Кыргыз Республикасынын 2019-жылдын 27-июнундагы № 77 Мыйзамы (“Эркин-Тоо” гезити, 2019-жылдын 2-июлу, № 55);

– “Кыргыз Республикасынын Судьяларын тандоо боюнча кеңеш жөнүндө” Кыргыз Республикасынын Мыйзамына өзгөртүүлөрдү киргизүү тууралуу” Кыргыз Республикасынын 2020-жылдын 31-мартындагы № 32 Мыйзамы (“Эркин-Тоо” гезити, 2020-жылдын 3-апрели, № 32).

3. Ушул конституциялык Мыйзамга ылайык ал күчүнө кирген күндөн тартып эки айдын ичинде Кеңештин курамы шайланат.

4. Кеңеш түзүлгөн күндөн тартып бир айдын ичинде Кеңештин Регламентин иштеп чыгууга жана бекитүүгө тийиш.

5. Кыргыз Республикасынын Судьяларын тандоо боюнча кеңеши ушул конституциялык Мыйзамга ылайык Кыргыз Республикасынын Сот адилеттиги иштери боюнча кеңеш түзүлгөнгө чейин өз ыйгарым укуктарын сактап турат.

6. Кыргыз Республикасынын Министрлер Кабинети өз чечимдерин ушул конституциялык Мыйзамга ылайык келтирсин.

**Кыргыз Республикасынын
Президенти**

С.Н. Жапаров